

ДЫЗАЙН МУЛЬТЫМЕДЫЯ І МІКРАБІЯЛОГІЯ

(Заканчэнне.

Пачатак на 1-й стар. «ЧЗ».)

Па меркаванні прадстаўніка Міністэрства адукацыі, рэгіянальных ВНУ правялі сур'ёзную работу па фарміраванні лічбаў прыёму на ўмовах мэтавай падрыхтоўкі. Упершыню набор на мэтавыя месцы быў вынесены за рамкі асноўнай прыёмнай кампаніі. Ён стартаваў 1 чэрвеня. З 6 да 13 чэрвеня ў ВНУ праходзяць уступныя іспыты ў вуснай або практычнай форме. А залічэнне адбудзецца да 16 чэрвеня. Абітурыенты, якім не пашчасціць паступіць на мэтавае месца, змогуць прыняць удзел у прыёмнай кампаніі ў асноўную хвалю, якая распачнецца 17 ліпеня.

Па словах Сяргея Пішчова, ва ўстановах вышэйшай адукацыі Брэсцкай вобласці выдзелена каля 500 мэтавых месцаў (без уліку педагагічных спецыяльнасцяў). Гэта сведчыць аб тым, што прадпрыемствы рэгіёна нацэлены на тое, каб рыхтаваць спецыялістаў канкрэтна пад свае вытворчасці.

У параўнанні з 2022 годам у рэгіёне быў павялічаны набор на запатрабаваныя спецыяльнасці «Матэматыка і інфарматыка», «Фізіка і інфарматыка», «Дашкольная адукацыя», «Сучасныя замежныя мовы», «Мятная справа».

Каб моладзь не з'язджала ў сталіцу

Навацыя гэтай уступнай кампаніі — прывілеі, якія атрымалі выпускнікі трох устаноў адукацыі. Так, выпускнікі Ліцэя Палескага дзяржаўнага ўніверсітэта, Ліцэя Беларуска-Расійскага ўніверсітэта і Ліцэя БДУ змогуць стаць студэнтамі гэтых ВНУ без здачы экзаменаў. Такая прывілея распаўсюджваецца на тых, хто мае ў дакуменце аб адукацыі адзнакі не ніжэй за «9» балаў па вучэбных прадметах, што адпавядаюць прадметам профільных іспытаў, і адзнакі не ніжэй за «8» балаў па ўсіх астатніх вучэбных прадметах.

Адметнасцю прыёмнай кампаніі сталі і алімпіяды, якія праходзілі ў рэгіянальных ВНУ ў лютым-сакавіку гэтага года. Па іх выніках шэраг абітурыентаў ужо рэкамендаваны да залічэння. Так, напрыклад, у Полацкім дзяржаўным універсітэце алімпіяды праходзілі па васьмі прадметах. Іх пераможцы мелі магчымасць без экзаменаў паступіць на 15 спецыяльнасцяў.



Фота Іліяны ГОЛАД.

Дыпламы пераможцаў атрымалі 54 чалавекі. У Віцебскім дзяржаўным медуніверсітэце па выніках алімпіяды 67 пераможцаў атрымалі персанальныя запрашэнні стаць студэнтамі.

— Універсітэцкія алімпіяды дапамагаюць зменшыць адток у сталіцу найбольш падрыхтаваных і матываваных хлопцаў і дзяўчат, якія ў выпадку паступлення ў сталічныя ВНУ дадому часцей за ўсё ўжо не вяртаюцца, — разважае **прарэктар па вучэбнай рабоце Віцебскага дзяржаўнага ўніверсітэта імя П. Машэрава Міраслава БОБ-РЫК**. — Так, у нас, напрыклад, у заключным туры алімпіяды прынялі ўдзел 526 чалавек, 160 чалавек сталі пераможцамі і прэтэндуюць на 78 месцаў, выдзеленых у адпаведнасці з квотамі (да 15 працэнтаў на дзённую форму атрымання адукацыі). У пераможцаў алімпіяды ёсць магчымасць паступіць без экзаменаў на 17 спецыяльнасцяў.

Прадстаўнікі ВНУ нагадалі, што **пераможцы ўнутрыўніверсітэцкіх алімпіяд будуць залічаны на профільныя спецыяльнасці ў адпаведнасці з квотай пры ўмове падачы дакументаў у прыёмную камісію да 15 чэрвеня**. Таму ім трэба гэта зрабіць адразу пасля атрымання школьнага атэстата.

Магчымасці для выбару пашыраюцца

Каментуючы сістэму падрыхтоўкі кадраў у Віцебскай вобласці, **начальнік галоўнага ўпраўлення па адукацыі аблвыканкама Дзмітрый ХОМА** адзначаў:

— Наша мэта — дайсці да кожнага выпускніка і індывідуальна падабраць яму траекторыю для

прафесійнага развіцця і самарэалізацыі. І калі раней у нас больш як 60 працэнтаў дзевяцікласнікаў пераходзілі ў дзясяты клас, то ў апошнія гады 50 працэнтаў выпускнікоў базавай школы выбіраюць навучанне на ўзроўні сярэдняй спецыяльнай і прафесійна-тэхнічнай адукацыі. А гэта дадаткова каля тысячы падрыхтаваных для нашага рэгіёна спецыялістаў...

Мы імкнемся да таго, каб кожны адзінаццацікласнік дакладна разумеў сваю далейшую траекторыю. З мэтай прафарыентацыі ў нашым рэгіёне працуюць 96 класаў і груп педагагічнага профілю, у якіх навучаюцца каля тысячы старшакласнікаў. І 1589 школьнікаў навучаюцца ў профільных класах аграрнай накіраванасці. Аблвыканкам і ўстановы адукацыі адсочваюць патрэбы рэгіёна ў тых ці іншых кадрах (а па некаторых спецыяльнасцях кадры рыхтуюцца толькі ў нас для ўсёй краіны) і ўносяць змяненні ў структуру падрыхтоўкі кадраў.

Так, у пераліку спецыяльнасцяў Полацкага дзяржаўнага ўніверсітэта з новага навучальнага года з'явіцца дзве новыя — графічны і мультымедыя-дызайн, а таксама бізнес-адміністраванне. Таксама аднаўляецца набор на спецыяльнасць «Вытворчасць вырабаў на аснове трохмерных тэхналогій» — яна вельмі запатрабаваная ў заказчыкаў кадраў. Увогуле, у структуры спецыяльнасцяў Полацкага ўніверсітэта вялікую долю складаюць спецыяльнасці тэхніка-тэхналагічныя, наколькі рэгіён прамысловы.

— Усяго ў гэтым навучальным годзе ўніверсітэт прапануе навучанне па 31 спецыяльнас-

ці, — расказаў **рэктар Полацкага дзяржаўнага ўніверсітэта імя Ефрасінні Полацкай Юрый РАМАНОЎСКІ**. — Штогод мы праводзім ратацыю спецыяльнасцяў. На некаторыя прыпыняем набор, на іншыя, наадварот, аднаўляем. У 2023 годзе адбыліся змяненні ў Агульнадзяржаўным класіфікатары спецыяльнасцяў і кваліфікацый, таму можна казаць, што ўвесь пералік, які мы прапануем, абноўлены. Больш як 80 працэнтаў нашых спецыяльнасцяў змянілі сваю назву. Напрыклад, «Камп'ютарная бяспека» з гэтага года перайменавана ў «Кібербяспеку».

«Мы аналізавалі інфармацыю. Больш як 75 працэнтаў нашых абітурыентаў з'яўляюцца жыхарамі Віцебскай вобласці, 30 працэнтаў — жыхары Полацка, Наваполацка і раёна. Такім чынам, мы працуем у інтарэсах, найперш, нашага рэгіёна. І больш як 80 працэнтаў выпускнікоў размяркоўваюцца на прадпрыемствы і ў арганізацыі Віцебскай вобласці», — дадаў Юрый Раманоўскі.

У Віцебскім дзяржаўным універсітэце імя П. Машэрава будзе весціся набор на новыя спецыяльнасці «Мікрабіялогія» і «Сацыяльна-педагагічная псіхалагічная адукацыя» з прысваеннем кваліфікацыі «Педагог сацыяльны, педагог-псіхолаг». Будзе адноўлены набор па спецыяльнасцях «Філалагічная адукацыя. Руская мова і кітайская мова» і «Філалагічная адукацыя. Руская мова і англійская мова».

Пад патрэбы заказчыкаў кадраў

На ўзроўні сярэдняй спецыяльнай адукацыі ў рэгіёнах таксама з'явіцца новыя для канкрэтных каледжаў спецыяльнасці, актуальныя для рынку працы ў рэгіёне.

Напрыклад, у Віцебскім дзяржаўным каледжы лёгкай прамысловасці і тэхналогій адкрываюцца спецыяльнасці «Бухгалтарскі ўлік, аналіз і кантроль» і «Мадэляванне і канструаванне абутку і скургалантарэйных вырабаў». У Віцебскім дзяржаўным тэхнічным каледжы будзе весціся набор па спецыяльнасцях «Распрацоўка і суправаджэнне вэб-рэсурсаў» (кваліфікацыя «Тэхнік-праграміст») і «Тэхнічнае забеспячэнне інфармацыйнай бяспекі» (кваліфікацыя «Тэхнік па інфармацыйнай бяспецы»). У Віцебскім дзяржаўным індустрыяльна-тэхналагічным

каледжы з'явіцца «Мадэляванне, канструаванне і тэхналогія швейных вырабаў», дзе стануць рыхтаваць мадэльераў-канструктараў. У Аршанскім дзяржаўным політэхнічным каледжы — «Будаўніцтва будынкаў і збудаванняў» (можна будзе стаць тэхнікам-будаўніком).

Брэсцкія каледжы таксама прапануюць абітурыентам новыя магчымасці для здзяйснення прафесійнага выбару.

У Брэсцкім дзяржаўным каледжы сувязі рыхтуюць па сямі спецыяльнасцях. Сёлета, у сувязі з новым класіфікатарам спецыяльнасцяў і кваліфікацый, сур'ёзныя змены зведалі тры прафесіі: тэхніка-электроніка (спецыяльнасць змяніла назву на «Тэхнічную эксплуатацыю сродкаў вылічальнай тэхнікі»), сакратара-рэферэнта (павялічана колькасць гадзін на вывучэнне замежнай мовы) і спецыяліста па фінансавых паслугах (раней спецыяльнасць называлася «Страховая справа»). Акрамя таго, у каледжы адкрываецца новая спецыяльнасць — «Інфармацыйныя кабельныя сеткі» з прысваеннем кваліфікацыі «Тэхнік па тэлекамуніках».

Брэсцкі дзяржаўны гандлёва-тэхналагічны каледж — адна з вядучых устаноў адукацыі ў сферы падрыхтоўкі спецыялістаў для гандлёвага абслугоўвання і грамадскага харчавання. Сумесна з базавым прадпрыемствам «Санта Брэмар» тут адкрываюць новую спецыяльнасць «Перапрацоўка рыбы і морепрадуктаў», інтэграваную са спецыяльнасцю «Абслугоўванне і выраб прадукцыі ў грамадскім харчаванні». Яе выпускнікі будуць мець кваліфікацыі «Апрацоўшчык рыбы і морепрадуктаў 4-га разраду» і «Кухар 4-га разраду». Плануецца набраць дзве групы: на базе базавай адукацыі і на базе 11 класаў.

Брэсцкі дзяржаўны каледж прыборабудавання аб'явіў набор на спецыяльнасць «Выраб малочных прадуктаў» з кваліфікацыяй «Аператар лініі ў вытворчасці харчовай прадукцыі 3-га разраду».

Як відаць, установы адукацыі разам з заказчыкамі кадраў імкнуцца ўлічваць патрабаванні часу і запыты абітурыентаў, прапаноўваючы навінкі, якія адносяцца да самых розных сфер дзейнасці.

Надзея НІКАЛАЕВА.

Размова на роўных

«КРОПКИ НАД Ё» РАССТАЎЛЕННЫЯ...

У БДУ анансавана серыя сустрэч рэктара Андрэя Каралёва са студэнтамі. Гэта ініцыятыва была прапанавана студэнцкай моладдзю ў рамках новага праекта ВНУ «Кропкі над Ё». Ён накіраваны на стварэнне ўмоў для безбар'ерных стасункаў паміж навучэнцамі і адміністрацыяй універсітэта.

Першая сустрэча адбылася са студэнтамі эканамічнага факультэта. Яна прайшла ў нестандартным фармаце, галоўнай адметнасцю якой стала атрымання зваротнай сувязі ад студэнцтва па ключавых пытаннях развіцця ўніверсітэта.

Візіт рэктара быў прысвечаны абмеркаванню актуальных праблем сучаснасці. У прыватнасці, Андрэй Кароль адзначыў неабходнасць фарміравання медыяадукаванасці ўніверсітэцкай супольнасці. Сёння назіраецца імклівае распаўсюджванне лічбавых тэхналогій і інфармацыйных патокаў ва ўсе сферы дзейнасці чалавека. Множацца фэйкі, няправільна інтэрпрэтуецца рэчаіснасць. У сувязі з гэтым рэктар рэкамендаваў уважліва сачыць за афіцыйным парадкам дня і старанна пераправяраць атрыманую інфармацыю.

Студэнтаў цікавілі магчымасці рэалізацыі стартап-праектаў, атрымання месца ў інтэрнаце, развіццё маладзёжнага



прадпрыемальніцтва, перспектывы адкрыцця сумесных адукацыйных праграм у аспірантуры, стаўленне да нейрасетак, матэрыяльна-тэхнічнае забеспячэнне факультэта і інш. Дыскусійнай стала пытанне аб ролі студэнцкага самакіравання ў ўніверсітэце. На думку рэктара, гэта магутны інструмент па развіцці і ўмацаванні ўзаемадзейнення з кіраўніцтвам ВНУ на гарызантальным і вертыкальным узроўнях. Важна, каб у актыўнасці маладзёжных арганізацый уключалася як мага больш студэнтаў.

У развіццё тэмы зваротнай сувязі ад моладзі рэктар звярнуўся да студэнтаў з просьбай прымаць актыўны ўдзел у вырашэнні агучаных праблем. «Усе ахвотныя ў любы момант могуць падзяліцца сваім вопытам, ідэямі, прапановамі аб удасканаленні работы ВНУ і ўнутрыарганізацыйнай камунікацыі», — падкрэсліў рэктар. У якасці прыкладу ён прывёў праект «Кропкі над Ё», які закліканы адказаць на ўсе пытанні навучэнцаў датычна адукацыі, пражывання ў інтэрнатах, фарміравання кошту навучання, стажыровак у іншых ВНУ, запланаваных мерапрыемствах і інш. Падрабязныя тлумачэнні тэмы студэнтам даюць кіраўнікі падраздзяленняў БДУ.

Сваім меркаваннем аб сустрэчы з рэктарам падзяліўся першакурснік эканамічнага факультэта Ігар Ганул: «Спадабаўся фармат стасункаў — адкрыты і дружалюбны. У самым пачатку дыялогу Андрэй Дзмітрыевіч даў зразумець, што мы можам задаваць любыя пытанні. Цікава было пачуць меркаванне рэктара па інфармацыйнай бяспецы, прадпрыемальніцтве. Усе паўтары гадзіны гутаркі праляцелі незаўважна. Я злавіў сябе на думцы, што хацелася б пабольш такіх сустрэч».

Прадугледжваецца, што на працягу гэтага года рэктар сустрэнецца са студэнтамі ўсіх факультэтаў і адукацыйных інстытутаў ВНУ.

Надзея НІКАЛАЕВА.

ЗВЯЗДА